

குழந்தைகளுக்கான மூளை-நரம்பியல் சிகிச்சை குறித்த கருத்தரங்கு

சென்னை, ஜன. 31-

குழந்தை நலவியலுக்கான இந்திய அகாடெமியின் சென்னை மாநகர கிளையோடு இணைந்து, அடையாறு போர்டிஸ் மலர் மருத்துவமனையின் வலிப்புநோய் சிகிச்சை மையத்தின் சார்பில் சென்னையில் ஜன.30 அன்று தேசிய கருத்தரங்கம் நடத்தப்பட்டது.

இதில் குழந்தைகளுக்கான மூளை-நரம்பியல் சிகிச்சையில் சமீபத்திய முன்னேற்றங்கள் குறித்து மருத்துவ நிபுணர்கள் விவாதித்தனர். நோயாளிகளுக்கான சிகிச்சை முறைகளை மேம்படுத்தும் நோக்கத்தோடு நடத்தப்பட்ட இந்தக் கருத்தரங்கில் தமிழ்நாட்டில் குழந்தை நலவியல், மூளை நரம்பியல் மற்றும் குழந்தைகளுக்கான மூளை நரம்பியல் போன்ற வெவ்வேறு சிறப்பு பிரிவுகளைச் சேர்ந்த 330க்கும் அதிகமான மருத்துவ நிபுணர்கள் கலந்துகொண்டனர்.

இக்கருத்தரங்கில் புதுடில்லியிலுள்ள லேடி ஹார்டிங் மருத்துவக்கல்லூரி மற்றும் கலாவதி சரண் குழந்தைகள் மருத்துவமனை சேர்ந்த டாக்டர். சுவாஷினி ஷர்மா, ஃபோர்டிஸ் மலர் மருத்துவமனையில் மூளை நரம்பியல் மற்றும் பக்கவாத சிகிச்சைக்கான சிறப்பு நிபுணர் டாக்டர். சதீஷ் குமார், வேலூர் கிறித்தவ மருத்துவக்கல்லூரியின் மூளை நரம்பியல் அறிவியல் துறையின் இணைபேராசிரியர் டாக்டர். கார்த்திக் ஆகியோர் பேசினர்.

வலிப்பு நோய் மற்றும் குழந்தைப்பருவத்தில் ஏற்படும் பல்வேறு மூளை-நரம்பியல் நோய்களுக்கு உருவாக்கப்பட்டுள்ள புதிய மரபணு சோதனை முறைகள் மீதான அமர்வுகள் இக்கருத்தரங்கில் சிறப்பு கவனம் பெற்றன. தன்னெதிர்ப்பு வலிப்பு நோய் போன்ற குழந்தைப்பருவத்தில் ஏற்படும் மூளை நரம்பியல் பாதிப்புகளுக்கு சிகிச்சையளிப்பதில் கிடைக்கப்பெற்றுள்ள பல்வேறு சமீபத்திய வழிகாட்டல்கள் குறித்தும் விவாதிக்கப்பட்டது.